

سیدنا امیر معاویہ رضی اللہ عنہ پر اعتراض کرنا کیسا؟

دَارُ الْاِفْتَاءِ اَهْلُ السُّنَّةِ
Darul Ifta AhleSunnat
(دعوتِ اسلامی)

تاریخ: 13-05-2019

ریفرنس نمبر: Lar-8646

کیا فرماتے ہیں علمائے دین و مفتیانِ شرع متین اس مسئلے کے بارے میں کہ حضرت امیر معاویہ رضی اللہ تعالیٰ عنہ پر اعتراض کرنا کیسا ہے؟
سائل: اشتیاق عطاری (لاہور)

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

حضرت امیر معاویہ رضی اللہ تعالیٰ عنہ پر اعتراض کرنا یا آپ سے سوء عقیدت رکھنا بد مذہبی و گمراہی و استحقاقِ جہنم ہے، کیونکہ حضرت امیر معاویہ رضی اللہ تعالیٰ عنہ صحابی رسول ہیں اور تمام صحابہ کرام رضی اللہ تعالیٰ عنہم اہل خیر و صلاح اور عادل ہیں، ان کا جب ذکر کیا جائے، تو خیر ہی کے ساتھ ہونا فرض ہے۔ اس لیے کہ اللہ تعالیٰ نے تمام صحابہ کرام کے ساتھ جنت کا وعدہ فرمایا ہے اور حضور نبی کریم صلی اللہ تعالیٰ علیہ وآلہ وسلم نے تمام صحابہ کا تذکرہ خیر کے ساتھ کرنے کا حکم ارشاد فرمایا ہے۔ پھر جن اصحاب کے لیے حضور صلی اللہ تعالیٰ علیہ وآلہ وسلم نے نام لے کر دعائیں فرمائیں ان میں سے ایک حضرت امیر معاویہ رضی اللہ تعالیٰ عنہ بھی ہیں اور حضور نبی اکرم صلی اللہ تعالیٰ علیہ وآلہ وسلم نے صحابہ پر طعن کرنے سے منع فرمایا ہے۔

اللہ تعالیٰ نے قرآن مجید میں ارشاد فرمایا ﴿وَمَا لَكُمْ أَلَّا تُنْفِقُوا فِي سَبِيلِ اللَّهِ وَلِلَّهِ مِيرَاثُ السَّمٰوٰتِ وَالْاَرْضِ ط لَا يَسْتَوِيٰ مِنْكُمْ مَّنْ اَنْفَقَ مِنْ قَبْلِ الْفَتْحِ وَقَتْلَ ط اُولٰٓئِكَ اَعْظَمُ دَرَجَةً مِّنَ الَّذِيْنَ اَنْفَقُوْا مِنْۢ بَعْدِ وَقَتْلُوْا ط وَكُلًّا وَعَدَ اللّٰهُ الْحُسْنٰی ط وَاللّٰهُ بِمَا تَعْمَلُوْنَ خَبِيْرٌ﴾ ترجمہ کنز الایمان: ”اور تمہیں کیا ہے کہ اللہ کی راہ میں خرچ نہ کرو،

حالانکہ آسمانوں اور زمین میں سب کا وارث اللہ ہی ہے، تم میں برابر نہیں وہ جنہوں نے فتح مکہ سے قبل خرچ اور جہاد کیا، وہ مرتبہ میں ان سے بڑے ہیں جنہوں نے بعد فتح کے خرچ اور جہاد کیا اور ان سب سے اللہ جنت کا وعدہ فرما چکا اور اللہ کو تمہارے کاموں کی خبر ہے۔ (پارہ 27، سورۃ الحديد، آیت 10)

تفسیر قرطبی میں اس آیت کے تحت فرمایا: ”فِيهِ خَمْسُ مَسَائِلَ: -- الخامسة - قوله تعالى: (و كلا وعد الله الحسنی) أي المتقدمون المتناهون السابقون، والمتأخرون اللاحقون، وعدهم الله جميعا الجنة مع تفاوت الدرجات“ ترجمہ: اس میں پانچ مسائل کا ذکر ہے۔ پانچواں مسئلہ یہ ہے کہ اللہ تعالیٰ کا فرمان: اللہ تعالیٰ نے سب سے حسنیٰ کا وعدہ فرمایا ہے یعنی سبقت کرنے والے پہلے اور بعد میں شامل ہونے والے متاخرین اللہ تعالیٰ نے ان سب سے درجات کے فرق کے ساتھ جنت کا وعدہ فرمایا ہے۔

(الجامع لاحکام القرآن (تفسیر قرطبی)، جزء 17، صفحہ 205، 207، مطبوعہ کوئٹہ)

تفسیر مظہری میں ہے: ”و كَلَّا -- ای كل واحد من الفريقين من الصحابة الذين أنفقوا قبل الفتح والذين أنفقوا بعده وَعَدَّ اللَّهُ الْحُسْنَى، لا يحل الطعن في أحد منهم ولا بد حمل مشاجراتهم على محامل حسنة واغراض صحيحة او خطأ في الاجتهاد -- وَاللَّهُ بِمَا تَعْمَلُونَ خَبِيرٌ عالم بالبواطن كعلمه بالظواهر فيجزي كلاً على حسبه“ ترجمہ: اور تمام یعنی وہ صحابہ کرام جنہوں نے قبل فتح مکہ خرچ کیا اور جنہوں نے بعد فتح مکہ خرچ کیا ان دونوں گروہوں میں سے ہر ایک سے اللہ تعالیٰ نے حسنیٰ کا وعدہ فرمایا۔ ان میں سے کسی ایک کے بارے میں طعن کرنا حلال نہیں ہے اور ان کے مشاجرات کو اچھے محامل اور درست اغراض یا اجتہادی خطا پر محمول کرنا ضروری ہے اور جو تم کرتے ہو اللہ تعالیٰ اس سے خبردار ہے۔ وہ باطن کو بھی ایسے ہی جانتا ہے جیسے ظاہر کو جانتا ہے، تو وہ ہر ایک کو اس کے مطابق بدلہ دے گا۔

(تفسیر مظہری، جلد 9، صفحہ 192، مطبوعہ کوئٹہ)

حضرت ابن عمر رضی اللہ تعالیٰ عنہما سے مروی ہے کہ رسول اللہ صلی اللہ تعالیٰ علیہ وسلم نے فرمایا: ”لا تذكروا مساوی اصحابی فتختلف قلوبکم علیہم واذکروا محاسن اصحابی حتی تاتلف قلوبکم علیہم“ ترجمہ: میرے صحابہ کا تذکرہ برائی کے ساتھ مت کرو کہ تمہارے دل ان کے خلاف ہو جائیں،

میرے صحابہ کی اچھائیاں بیان کرو، یہاں تک کہ تمہارے دل ان کے لیے نرم ہو جائیں۔

(کنز العمال، کتاب الفضائل، الباب الثالث، الفصل الاول، جزء 11، صفحہ 247، مطبوعہ لاہور)

صحیح بخاری و صحیح مسلم وغیرہ میں ہے کہ رسول اللہ صلی اللہ تعالیٰ علیہ وسلم نے ارشاد فرمایا: ”لا تسبوا أصحابی، فلو أن أحدكم أنفق مثل أحد ذهباً ما بلغ مدأ أحدهم، ولا نصيفه“ ترجمہ: میرے صحابہ کو بُرا نہ کہو، پس اگر تم میں سے کوئی اُحد پہاڑ جتنا سونا خیرات کرے، تو وہ ان کے ایک مُد یا آدھا مُد خیرات کرنے کو نہیں پہنچ سکتا ہے۔ (صحیح بخاری، کتاب المناقب، جلد 1، صفحہ 518، مطبوعہ کراچی)

حضرت عبد اللہ بن مغفل رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے ارشاد فرمایا: ”اللہ اللہ فی اصحابی لا تتخذوہم غرضاً بعدی“ ترجمہ: میرے صحابہ کے بارے میں اللہ سے ڈرو، میرے صحابہ کے بارے میں اللہ سے ڈرو، میرے بعد ان کو (اعتراضات کا) نشانہ نہ بنانا۔

(جامع ترمذی، ابواب المناقب، باب فی من سب اصحاب النبی، جلد 2، صفحہ 706، مطبوعہ لاہور)

صحیح بخاری میں ہے کہ حضرت سیدنا عبد اللہ بن عباس رضی اللہ تعالیٰ عنہ نے حضرت امیر معاویہ رضی اللہ تعالیٰ عنہ کے بارے میں فرمایا: ”دعه فانه قد صحب رسول اللہ“ ترجمہ: ان کو کچھ نہ کہو یہ رسول اللہ صلی اللہ تعالیٰ علیہ وآلہ وسلم کے صحابی ہیں۔

(صحیح بخاری، کتاب المناقب، باب ذکر معاویہ رضی اللہ عنہ، جلد 1، صفحہ 531، مطبوعہ کراچی)

سنن ترمذی، مسند امام احمد اور التاریخ الکبیر للبخاری میں حدیث صحیح منقول ہے (والنظم هذا للبخاری):
”قال ابو مسهر حدثنا سعيد بن عبد العزيز عن ربيعة بن يزيد عن ابن ابي عميرة قال النبي صلى الله عليه وسلم اجعله هادياً مهدياً واهداً واهديه“ ترجمہ: حضرت سیدنا ابن ابو عمیرہ رضی اللہ عنہ بیان کرتے ہیں: نبی اکرم صلی اللہ تعالیٰ علیہ وآلہ وسلم نے حضرت امیر معاویہ رضی اللہ تعالیٰ عنہ کے لیے دعا فرمائی: اے اللہ! اسے ہادی و مہدی بنا، اسے ہدایت دے اور اس کے ذریعے لوگوں کو ہدایت دے۔

(التاریخ الکبیر، عبد الرحمن بن ابی عمیرہ، جلد 5، صفحہ 240، دائرة المعارف العثمانیہ، حیدرآباد دکن)

امام شہاب الدین ابو العباس احمد بن محمد (ابن حجر، ہیتمی) شافعی رحمۃ اللہ علیہ اس حدیث کو ذکر کر کے لکھتے

ہیں ”فتامل هذا الدعاء من الصادق المصدوق وان ادعيته لامته لاسيما اصحابه مقبولة غير مردودة، تعلم ان الله سبحانه استجاب لرسول الله صلى الله عليه وسلم بهذا الدعاء لمعاوية فجعله هاديا للناس مهديا في نفسه ومن جمع الله له بين هاتين المرتبتين كيف يتخيل فيه ماتقوله عليه المبطلون ووصمه به المعاندون معاذ الله لا يدعور رسول الله صلى الله عليه وسلم هذا الدعاء الجامع لمعالى الدنيا والاخرة المانع لكل نقص نسبته اليه الطائفة المارقة الفاجرة الا لمن علم صلى الله عليه وسلم انه اهل لذلك حقيق بما هنالك“ ترجمہ: پس غور کرو یہ صادق و مصدوق صلى الله عليه وسلم کی دعا ہے، آپ صلى الله عليه وسلم کی دعا بلاشبہ آپ کی امت کے حق میں بالخصوص آپ کے صحابہ کرام کے حق میں مقبول ہے، رد ہونے والی نہیں۔ تو جان لے کہ اللہ تعالیٰ نے رسول اللہ صلى الله عليه وسلم کی اس دعا کو حضرت امیر معاویہ رضی اللہ تعالیٰ عنہ کے حق میں قبول فرما کر ان کو ہدایت یافتہ اور لوگوں کے لیے رہنما بنا دیا اور جس شخصیت میں اللہ تعالیٰ یہ دونوں مقام جمع فرمادے اس کے بارے میں وہ سب کچھ کیسے گمان کیا جاسکتا ہے، جو باطل پرست ان کے خلاف کہتے ہیں اور جو معاندین ان پر عیب لگاتے ہیں معاذ اللہ۔ رسول اللہ صلى الله عليه وسلم ایسی دعا کہ جو دنیا و آخرت کے بلند مقامات کی جامع ہے اور ہر اس نقص کی مانع ہے، جس کی نسبت فاسق و گمراہ فرقہ حضرت امیر معاویہ کی طرف کرتا ہے، صرف اسی کے حق میں کر سکتے ہیں، جو حقیقتاً اس دعا کا اہل و حق دار ہو۔

(تطهير الجنان، الفصل الثانی، صفحہ 49، دار الصحابة للتراث)

مسند امام احمد، مسند بزار، صحیح ابن حبان اور التاریخ الکبیر میں ہے، (والنظم هذا للبخاری): ”أبو مسهر عن سعيد بن عبد العزيز عن ربيعة بن يزيد عن عبد الرحمن بن عميرة عن النبي صلى الله عليه وسلم قال اللهم علم معاوية الحساب ووقه العذاب“ ترجمہ: حضرت عبد الرحمن بن عمیرہ رضی اللہ تعالیٰ عنہ حضور نبی کریم صلى الله عليه وسلم سے روایت کرتے ہیں کہ آپ نے یہ دعا کی: اے اللہ معاویہ کو حساب سکھا اور اسے عذاب سے بچا۔

(التاریخ الکبیر، معاویہ بن ابی سفیان بن حرب، جلد 7، صفحہ 326، رقم 1405، دائرة المعارف العثمانیہ، حیدرآباد دکن)

المسامرہ میں ہے: ”(واعتماد أهل السنة) والجماعة (تزكية جميع الصحابة) رضي الله عنهم وجوباً بإثبات العدالة لكل منهم والكف عن الطعن فيهم، (والثناء عليهم كما أثنى الله سبحانه وتعالى عليهم)“ ترجمہ: اہل سنت کا عقیدہ (یہ ہے کہ) تمام صحابہ رضی اللہ تعالیٰ عنہم کی عدالت کو ثابت کرنے کے ساتھ ان کی پاکیزگی بیان کرنا واجب ہے اور ان سب کے معاملہ میں طعن سے رکے رہنا واجب ہے اور ان کی تعریف کرنا ہے، جیسا کہ اللہ سبحانہ و تعالیٰ نے ان کی تعریف کی ہے۔

(المسامرة شرح المسایره، الرکن الرابع، الاصل الثامن، صفحہ 259، دارالکتب العلمیہ)

نسیم الریاض میں ہے: ”ومن یکن یطعن فی معاویة فذاک کلب من کلاب الهاویة“ یعنی جو حضرت معاویہ پر طعن کرے، تو وہ جہنمی کتوں میں سے کتا ہے۔

(نسیم الریاض، القسم الثانی، جلد 3، صفحہ 430، مطبوعہ ملتان)

نبراس میں ہے: ”سبه رجل عند خليفة الراشد عمر بن عبد العزيز فجلده“ ترجمہ: ایک شخص نے خلیفہ راشد حضرت عمر بن عبد العزیز کے سامنے حضرت امیر معاویہ کو برا بھلا کہا، تو آپ نے اسے کوڑے لگوائے۔

(النبراس شرح شرح العقائد، محاربات الصحابة واجبة التاویل، صفحہ 330، مطبوعہ ملتان)

اعلیٰ حضرت علیہ الرحمۃ فرماتے ہیں: ”ای للامیر معاویہ رضی اللہ عنہ اما عند اهل الحق فاستقامة الخلافة له رضی اللہ تعالیٰ عنہ من یوم صلح السید المجتبیٰ صلی اللہ تعالیٰ علی جدہ الکریم وایہ وعلیہ وعلی امہ واخیه وسلم“ ترجمہ: بہر حال اہل حق کے نزدیک حضرت امیر معاویہ رضی اللہ تعالیٰ عنہ کے لیے اس دن سے خلافت مستحکم ہوگئی، جس دن حضرت امام مجتبیٰ، امام حسن صلی اللہ تعالیٰ علی جدہ الکریم وایہ وعلیہ وعلی امہ واخیه وسلم نے صلح کی۔

اس کے بعد آپ رحمہ اللہ تعالیٰ امام حسن اور امیر معاویہ رضی اللہ عنہما کے درمیان صلح والی حدیث بخاری نقل کر کے فرماتے ہیں: ”وبه ظهران الطعن علی الامیر معاویة طعن علی الامام المجتبیٰ بل علی جدہ الکریم صلی اللہ علیہ وسلم، بل علی ربه عزوجل“ ترجمہ: اسی سے ظاہر ہو گیا کہ حضرت امیر معاویہ رضی

اللہ تعالیٰ عنہ پر طعن کرنا درحقیقت امام مجتبیٰ پر طعن کرنا ہے، بلکہ یہ ان کے جد کریم رسول اللہ صلی اللہ تعالیٰ علیہ وسلم پر طعن کرنا ہے، بلکہ یہ تو اللہ عزوجل پر طعن کرنا ہے۔

اس کے بعد اس کی وجہ بیان کرتے ہوئے فرماتے ہیں: ”کیونکہ مسلمانوں کی باگ ڈور کسی غلط آدمی کے ہاتھ میں دینا اسلام اور مسلمین کے ساتھ خیانت ہے اور اگر سیدنا امیر معاویہ رضی اللہ تعالیٰ عنہ غلط تھے، جیسا کہ طعن کرنے والے کہہ رہے ہیں، تو پھر اس خیانت کے مرتکب معاذ اللہ امام حسن مجتبیٰ رضی اللہ عنہ ٹھہریں گے اور رسول اللہ صلی اللہ تعالیٰ علیہ والہ وسلم کی اس خیانت پر رضاً لازم آئے گی اور یہ وہ ہستی ہے جس کی شان میں ﴿وما ينطق عن الهوى ان هو الا وحى يوحى﴾ وارد ہے۔ یہ جملے اس شخص کو فائدہ دیں گے جس کے لیے اللہ نے ہدایت کا ارادہ فرمایا۔“

(المستند المعتمد مع المعتقد المنتقد، صفحہ 193، 192، برکاتی پبلشر، کراچی)

فتاویٰ رضویہ میں ہے: ”سیر جن بالائی باتوں کے لئے ہے، اُس میں حد سے تجاوز نہیں کر سکتے، اُس کی روایات مذکورہ کسی حیض و نفاس کے مسئلہ میں بھی سننے کی نہیں نہ کہ معاذ اللہ اُن واہیات و معضلات و بے سرو پا حکایات سے صحابہ کرام حضور سید الانام علیہ وعلی آلہ وعلیہم افضل الصلوة والسلام پر طعن پیدا کرنا، اعتراض نکالنا، اُن کی شان رفیع میں رخنہ ڈالنا کہ اس کا ارتکاب نہ کرے گا، مگر گمراہ بددین، مخالف و مضاد حق تبیین۔“

(فتاویٰ رضویہ، جلد 5، صفحہ 582، رضا فاؤنڈیشن، لاہور)

صدر الشریعہ بدرالطریقہ مفتی امجد علی اعظمی علیہ الرحمۃ فرماتے ہیں: ”تمام صحابہ کرام رضی اللہ تعالیٰ عنہم اہل خیر و صلاح ہیں اور عادل، ان کا جب ذکر کیا جائے، تو خیر ہی کے ساتھ ہونا فرض ہے۔ کسی صحابی کے ساتھ سوء عقیدت بد مذہبی و گمراہی و استحقاق جہنم ہے کہ وہ حضور اقدس صلی اللہ تعالیٰ علیہ وسلم کے ساتھ بغض ہے، ایسا شخص رافضی ہے، اگرچہ چاروں خلفاء کو مانے اور اپنے آپ کو سنی کہے۔ مثلاً: حضرت امیر معاویہ اور اُن کے والد ماجد حضرت ابوسفیان اور والدہ ماجدہ حضرت ہند،۔۔ کوئی ولی کتنے ہی بڑے مرتبہ کا ہو کسی صحابی کے رتبہ کو نہیں پہنچتا۔ صحابہ کرام رضی اللہ تعالیٰ عنہم کے باہم جو واقعات ہوئے، ان میں پڑنا حرام، حرام، سخت حرام ہے۔ مسلمانوں کو تو یہ دیکھنا چاہیے کہ وہ سب حضرات آقائے دو عالم صلی اللہ تعالیٰ علیہ وسلم کے جاں نثار اور سچے غلام

ہیں۔ تمام صحابہ کرام اعلیٰ و ادنیٰ (اور ان میں ادنیٰ کوئی نہیں) سب جنتی ہیں، وہ جہنم کی بھنک نہ سنیں گے اور ہمیشہ اپنی من مانتی مرادوں میں رہیں گے، محشر کی وہ بڑی گھبراہٹ انہیں غمگین نہ کرے گی، فرشتے ان کا استقبال کریں گے کہ یہ ہے وہ دن جس کا تم سے وعدہ تھا۔ یہ سب مضمون قرآنِ عظیم کا ارشاد ہے۔ صحابہ کرام رضی اللہ تعالیٰ عنہم انبیاء نہ تھے، فرشتہ نہ تھے کہ معصوم ہوں۔ ان میں بعض کے لیے لغزشیں ہوئیں، مگر ان کی کسی بات پر گرفت اللہ و رسول (عزوجل و صلی اللہ تعالیٰ علیہ وسلم) کے خلاف ہے۔ اللہ عزوجل نے سورہ حدید میں جہاں صحابہ کی دو قسمیں فرمائیں۔ مومنین قبل فتح مکہ اور بعد فتح مکہ اور ان کو ان پر تفضیل دی اور فرمادیا: ﴿وَكَلَّا وَعَدَّ اللَّهُ الْحُسْنٰی﴾ سب سے اللہ نے بھلائی کا وعدہ فرمایا۔ ساتھ ہی ارشاد فرمادیا: ﴿وَاللَّهُ بِمَا تَعْمَلُونَ خَبِيرٌ﴾ اللہ خوب جانتا ہے، جو کچھ تم کرو گے۔ توجب اُس نے ان کے تمام اعمال جان کر حکم فرمادیا کہ ان سب سے ہم جنت بے عذاب و کرامت و ثواب کا وعدہ فرما چکے، تو دوسرے کو کیا حق رہا کہ ان کی کسی بات پر طعن کرے؟ کیا طعن کرنے والا اللہ (عزوجل) سے جدا اپنی مستقل حکومت قائم کرنا چاہتا ہے۔“

(بہار شریعت، جلد 1، حصہ 1، صفحہ 252، 255، مکتبۃ المدینہ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ



کتبہ

مفتی محمد ہاشم خان عطاری

07 رمضان المبارک 1440ھ / 13 مئی 2019ء